

## Вершы Рыгор Барадулін

Мы больш сваёй ахвярнасцю вядомы,  
Мы, беларусы, мы - народ такі.  
Ахвотна забываем, што мы,  
Хто мы.  
Згадаюць нашай памяці вякі!  
Мы сціпласцю сваёй здаўна вядомы,  
Саміх сябе хваліць нам не з рукі.  
Хай слабакі  
Аж падаюць ад стомы,  
На плечы ўзяўшы пыхі мех цяжкі.  
Мы ўсім сваёй гасціннасцю вядомы,  
Надзейныя сябры і дружбакі.  
І госць, і падарожны ў нас,  
Як дома.  
А злым і травы колюцца ў бакі.  
Гатовы ўсё аддаць –  
І тым багаты, Мы, беларусы, мы – народ такі.  
Што з краю небяспекі нашы хаты,  
Пра гэта не забудуць чужакі.

Рыгор Барадулін  
*Маленне за Беларусь*

*Божа, пашлі Беларусі  
Ласку з тваімі вачамі,  
Сэрцы суціш у скрусе,  
Злітуйся над крывічамі.  
Знікнуць, Святы, не дай нам  
Ад рукатворнага жаху,  
Верыцьмем вечным тайнам  
Руху Твайго і шляху.  
Божа, вярні дадому  
Блудныя душы з выгнання.  
Поперак духу злому  
Воля гасподняя стане.  
Хай беларус беларуса  
Будзе любіць як брата.  
Светлая імем Ісуса  
Наша крывіцкая хата.  
Божа, на ўсіх раздарожжах  
Нас ад напасцяў варожых  
Твой зберажэ напамін.  
Амін.*